



Björn Kunoy her saman við Tómas Heiðar, ið er dómari í altjóða havrættardómstólinum í Hamburg. Teir báðir vóru millum undirvísarnar í Yeosu Academy on the Law of the Sea í fjør.

Føroyar miðdepil innan frálæru í havrætti

Deil:



Jan Müller

16.01.2015 - 13:04

Oljan.fo

Føroyingurin við besta stødumeti á landgrunsskeiði, ið nú er boðið út av Setrinum, fær í boði fría luttøku í serligum havrættarskeiði í Suður-Korea í oktober 2015.

Tað er eingin loyna, at frambrot Føroya seinastu árinum innan havrætt hava verið stór. Nakað herfyri var føroyski jarðfrøðingurin Martin V. Heinesen valdur sum limur í landgrunnsnevnd Sameindu Tjóða, sum hevur sæti í New York. Stutt eftir vardi Björn Kunoy sína doktararitgerð innan almenna lóg við *Université Paris Ouest Nanterre*, og saman við føroyska jarðfrøðinginum, Finn Mørk, hava teir báðir staðið á

odda við valaarbeiði at leggja fram landgrunskrøvnorðan fyri Føroyar fyri landgrunsnevnd Sameindu Tjóða.

Í fjør tóku Martin V. Heinesen, Bjørn Kunoy og Finn Mørk, saman við Fróðskaparsetur Føroya, stig til at skipa fyri skeiði í landgrunsviðurskiftum. Aðalmálið var at fáa í lag eitt skeið í heimsflokki og eydnaðist í fjør at fáa fremstu serfrøðingar í heiminum at koma til Føroya at undirvísa.

Prinsipiell avgerð er nú tikin um at skipa fyri hesum skeiði á hvørjum sumri tey komandi trý árinum. Skeiðið í summar, sum ber heitið: “2015 SACS” verður á Setrinum í døgnum 21. - 27. juni. Væntandi fara lesandi úr øllum heiminum at søkja um upptøku, og er serlig upphædd oyramerkt til at hjálpa serliga skikkaðum fólki í menningarlandum at taka lut í skeiðinum.

Tað ber av øllum brøgdum, at SACS hevur fingið góða umrøðu uttanlanda, og hevur *Korean Maritime Institute*(KMI) játtað at verða knýtt at Setrinum í sambandi við fyrireikingina av hesum skeiði. Sum nakað nýtt fer tann føroyski luttakarinn á SACS, seturslesandi ella á útlenskum lærdum háskúla, ið verður mettur at klára seg best, at standa í boði frítt pláss, tvs. luttøkugjald og allar ferðaútreiðslur goldnar, á “*Yeosu Academy on the Law of the Sea*”, ið KMI fyriskipar. Skeiðið verður í Suður-Korea í oktober 2015. Talan er um eitt skeið, ið varar tvær vikur. Sostatt fer Setrið at taka upp ein tótt, ið er ikki ókendur í eitt nú amerikonskum lærustovnum, ið nevnliga hevur til endamáls at geva teim lesandi eina eyka gularót at miðja móti, og soleiðis eisini væntandi hækka støðið á skeiðinum enn meira.

Tað er eydnast at fáa serfrøðingar úr ymsum heimsins hornum at koma til Føroya at undirvísa í 2015 SACS. Millumhesar verða Joan Donoghue, amerikanski dómarin í altjóða dómstólinum í Haag, og navnframi professarin Alain Pellet. Síðstnevndi er leiðandi altjóðarættar-professari og hevur verið útnevndur advokatur í nærum øllum millumtjóða trætumálum, ið hava verið latin til altjóða dómstólar tey seinastu 30 árinum. Harumframt verða eisini Martin V. Heinesen og tveir starvsfelagar hansara í landgrunsnævnd Sameindu Tjóða. Yvirlit yvir allar undirvísingar sæst á www.setur.fo/sacs